



## स्थानीय राजपत्र

भानु नगरपालिकाद्वारा प्रकाशित

खण्ड: ०५ संख्या: ०४

मिति: २०७९/०६/०५

भाग-२

भानु नगरपालिका

नेपालको संविधान बमोजिम भानु नगरसभाले बनाएको देहाय बमोजिमको ऐन सर्वसाधारणको लागि प्रकाशन गरिएको छ।

### विद्यालयमा स्वयमसेवक शिक्षक परिचालन कार्यविधि, २०७९

नगर कार्यपालिकाबाट स्वीकृत मिति: २०७९।०५।३१

सामुदायिक विद्यालयको पठनपाठनमा सुधार गरी शैक्षिक गुणस्तर अभिवृद्धि गर्ने तथा विद्यालयमा कार्यरत महिला शिक्षक सुत्केरी बिदामा बसेको समयमा विद्यालयको दैनिक पठनपाठनलाई सुचारु गरी शिक्षण सिकाइ क्रियाकलापलाई निरन्तरता दिई बालबालिकाको सिकाइलाई व्यवस्थित गर्ने उद्देश्यले स्थानीय सरकार सञ्चालन ऐन २०७४ को दफा १०२ तथा भानु नगरपालिका शिक्षा ऐन २०७७ को दफा ३८ तथा ले दिएको अधिकार प्रयोग गरी भानु नगर कार्यपालिकाले विद्यालयमा स्वयमसेवक शिक्षक परिचालन कार्यविधि, २०७९ जारी गरेको छ ।

## परिच्छेद १

### प्रारम्भिक, संक्षिप्त नाम र परिभाषा

१. संक्षिप्त नाम र प्रारम्भ: (१) यस कार्यविधिको नाम “विद्यालयमा स्वयमसेवक शिक्षक परिचालन कार्यविधि, २०७९” रहेको छ ।

(२) यो कार्यविधि भानु नगरपालिका क्षेत्रभर लागु हुनेछ ।

(३) यो कार्यविधि भानु नगरपालिकाको स्थानीय राजपत्रमा प्रकाशित भएको मितिदेखि लागु हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा :

(क) “ऐन” भन्नाले भानु नगरपालिका शिक्षा ऐन २०७७ लाई सम्झनुपर्छ ।

(ख) नियमावली भन्नाले भानु नगरपालिका शिक्षा नियमावली २०७८ लाई सम्झनुपर्छ ।

(ख) “कार्यपालिका” भन्नाले भानु नगरपालिका कार्यपालिकालाई सम्झनुपर्छ ।

(ग) “स्वयमसेवक शिक्षक” भन्नाले भानु नगरपालिकाले स्वयमसेवाका लागि सूचीकृत गरेका र निश्चित समयका लागि कुनै स्वयमसेवकको रूपमा सामुदायिक विद्यालयमा अध्यापनका लागि खटिएका शिक्षक सम्झनुपर्छ ।

(घ) “नगरपालिका” भन्नाले भानु नगरपालिका सम्झनुपर्छ ।

(ङ) “पारिश्रमिक” भन्नाले भानु नगरपालिका अन्तर्गत विभिन्न विद्यालयमा कार्यरत स्वयमसेवक शिक्षकले पाउने सुविधाको रकम सम्झनुपर्छ ।

(च) “सुत्केरी बिदाको अबधि” भन्नाले सुरक्षित मातृत्व तथा प्रजनन स्वास्थ्य अधिकार ऐन २०७५ बमोजिम महिला शिक्षक सुत्केरी हुँदा निजले पाउने सुत्केरी बिदाको अबधि सम्झनुपर्छ ।

(छ) “विद्यालय” भन्नाले भानु नगरपालिका अन्तर्गत सञ्चालित सामुदायिक विद्यालय सम्झनुपर्छ ।

(ज) “प्रमुख” भन्नाले भानु नगरपालिकाको प्रमुखलाई सम्झनुपर्छ ।

(झ) “प्रमुख प्रशासकीय अधिकृत” भन्नाले भानु नगरपालिकाको प्रमुख प्रशासकीय अधिकृतलाई सम्झनुपर्छ ।

(ञ) “नगर शिक्षा अधिकारी” भन्नाले भानु नगरपालिकाकाको शिक्षा, युवा तथा खेलकुद शाखाको प्रमुख वा प्रमुखको कामकाज गर्न तोकिएको कर्मचारीलाई सम्झनुपर्छ ।

(ट) “शिक्षा युवा तथा खेलकुद शाखा” भन्नाले भानु नगरपालिकामा रहेको शिक्षा, युवा र खेलकुद क्षेत्र हेर्ने विभाग वा शाखालाई सम्झनुपर्छ ।

- (ठ) "नगर शिक्षा समिति" भन्नाले ऐनको दफा ८ बमोजिम गठित भानु नगर शिक्षा समितिलाई सम्झनुपर्छ ।
- (ड) "वडा शिक्षा समिति" भन्नाले भानु नगरपालिका शिक्षा नियमावलीको नियम ९३ बमोजिम वडामा गठित समिति सम्झनुपर्छ ।

## परिच्छेद २

### स्वयमसेवक शिक्षकको दरखास्त आह्वान, सूचीकरण र अघावधिक

३. भानु नगरपालिकाले प्रत्येक वर्ष स्वयमसेवक शिक्षक परिचालनका लागि सूचीकरण गर्न खुला दरखास्त आह्वान गर्नेछ र हरेक छ महिनामा यसलाई अघावधिक गर्नेछ । यसरी शुरूको दरखास्त आह्वान गर्दा न्यूनतम १५ दिनको सार्वजनिक सूचना प्रकाशन गर्नेछ ।
४. दफा (३) बमोजिम दरखास्त आह्वान गर्दा आधारभूत तह कक्षा १-५ का लागि साधारण र आधारभूत तह कक्षा ६-८ तथा माध्यमिक तह कक्षा ९-१२ का लागि तहगत र विषयगत रूपमा दरखास्त आह्वान गरिनेछ । सूचनामा तोकिएको समय भित्र निवेदकले नेपाली नागरिकताको प्रमाणपत्र, शैक्षिक योग्यता तथा तालिमको प्रमाणपत्र, अध्यापन अनुमति पत्रको प्रतिलिपि तथा अन्य अनुभव सम्बन्धी कागजातहरू संलग्न गरी शिक्षा युवा तथा खेलकुद शाखामा पेश गर्नुपर्नेछ । स्वयमसेवक शिक्षकले दिने निवेदनको ढाँचा अनुसूची १ बमोजिम हुनेछ ।
५. दफा (४) बमोजिम दरखास्त पेश गर्ने शिक्षकहरूको योग्यता र अन्य मापदण्ड शिक्षक सेवा आयोगले तोकेबमोजिम हुनेछ । तर निम्न माध्यमिक र माध्यमिक तहको विज्ञान र गणित विषयमा अध्यापन अनुमति पत्र नभएका व्यक्तिले पनि दरखास्त पेश गर्न सक्नेछन् । यसरी दरखास्त पेश गर्ने स्वयमसेवक शिक्षकहरूको छनोट गर्दा अध्यापन अनुमति पत्र प्राप्त व्यक्तिलाई प्राथमिकताको आधारमा सिफारिस गरिनेछ । स्वयमसेवक शिक्षक सिफारिस गर्दा नेपाल सरकारको स्रोतबाट तलब भत्ता खाने स्वीकृत दरबन्दी, करार, राहत तथा सट्टा दरबन्दी र बाल विकास केन्द्रको सहयोगी कार्यकर्ताको पदमा कार्यरत महिला शिक्षकहरू सुत्केरी हुँदाका बखत मात्र सामुदायिक विद्यालयले यसप्रकारको सुविधा प्राप्त गर्न सक्नेछन् । तर बाल विकास केन्द्र सहयोगी कार्यकर्ताको रूपमा स्वयमसेवक शिक्षक हुनका लागि माध्यमिक शिक्षा उत्तीर्ण परीक्षा (कक्षा १२) वा सो सरह उत्तीर्ण गरेको हुनुपर्नेछ तर निजलाई अध्यापन अनुमति पत्र अनिवार्य हुनेछैन ।
६. दफा (४) बमोजिम स्वयमसेवक शिक्षकका लागि प्राप्त निवेदन तथा अन्य कागजातहरू अध्ययन तथा मूल्याङ्कन गरी अन्तरवर्ताको माध्यमबाट छनोट गरी सूचिकृत तथा सिफारिस गर्न देहाय बमोजिमको मूल्याङ्कन तथा सिफारिस समिति रहनेछ ।

(क) नगर शिक्षा अधिकारी, भानु नगरपालिका - संयोजक

- (ख) नगर कार्यपालिकाका सदस्यहरु मध्ये नगर प्रमुखले तोकेको दुईजना - सदस्य
- (ग) नगर शिक्षा समितिका सदस्यहरु मध्ये नगर प्रमुखले तोकेको एकजना - सदस्य
- (घ) सामुदायिक विद्यालयका प्रअहरु मध्येबाट नगर प्रमुखले तोकेको एकजना - सदस्य
- (ङ) नेपाल शिक्षक महासंघको प्रतिनिधि एकजना - सदस्य
- (च) शिक्षा अधिकृत, भानु नगरपालिका - सदस्य सचिव

७. दफा (६) बमोजिम गठित समितिको काम कर्तव्य र अधिकार देहायबमोजिम हुनेछ

- क) स्वयमसेवक शिक्षक सूचीकरणका लागि दरखास्त आह्वान गर्ने
- ख) प्राप्त निवेदनका बारेमा छानबीन तथा मूल्याङ्कन गरी सूचीकरणका लागि सिफारिस गर्ने
- ग) सूचीकृत शिक्षकहरुको विवरण अद्यावधिक गर्ने गराउने
- घ) विद्यालयबाट महिला शिक्षक सुत्केरी बिदामा बसेको अवस्थामा उक्त अवधिका लागि सट्टा स्वयमसेवक शिक्षकको माग भई आएमा सूचीकृत शिक्षकहरु मध्ये प्राथमिकताका आधारमा तहगत र विषयगत रुपमा उपयुक्त शिक्षकलाई बढीमा तीन महिना (नब्बे दिन) का लागि नियुक्ति गर्न प्रमुख प्रशासकीय अधिकृत समक्ष सिफारिस गर्ने ।
- ङ) स्वीकृत दरबन्दी, करार, राहत तथा सट्टा दरबन्दीमा कार्यरत महिला शिक्षक सुत्केरी बिदामा रहेको अवस्थामा बाहेक कुनै विद्यालयबाट निजी स्रोतबाट तलब भत्ता खुवाउने गरी नियुक्तिका लागि स्वयमसेवक शिक्षक माग भई आएमा सूचीकृत शिक्षकहरु मध्येबाट सिफारिस गरी पठाउने ।

८. दफा (७) को खण्ड (घ) बमोजिम सिफारिस भई विद्यालयमा कार्यरत स्वयमसेवक शिक्षकको लागि तोकिएको सुविधा बापतको रकम सम्बन्धित विद्यालयको खातामा निकास दिइनेछ । उक्त रकम स्वयमसेवक शिक्षकको हाजिरी प्रमाणित तथा भरपाइ गरी प्रधानाध्यापकले निज शिक्षकलाई उपलब्ध गराउनु पर्नेछ ।

### परिच्छेद ३

#### स्वयमसेवक शिक्षकको पारिश्रमिक तथा अन्य सुविधा

९. भानु नगरपालिकाले महिला शिक्षक सुत्केरी बिदामा रहेको अवधिका लागि स्वयमसेवक शिक्षकको पारिश्रमिक देहाय बमोजिम हुनेछ

- क) बाल विकास केन्द्रमा कार्यरत सहयोगी कार्यकर्ताका लागि मासिक रु पन्ध्र हजार
- ख) आधारभूत तह कक्षा १-५ मा अध्यापन गर्ने शिक्षकका लागि मासिक रु अठार हजार
- ग) आधारभूत तह कक्षा ६-८ मा अध्यापन गर्ने शिक्षकका लागि मासिक रु बीस हजार

- घ) माध्यमिक तह कक्षा ९-१० मा अध्यापन गर्ने शिक्षकका लागि मासिक रु पच्चीस हजार  
ड) माध्यमिक तह कक्षा ११-१२ मा अध्यापन गर्ने शिक्षकका लागि मासिक रु अठ्ठाइस हजार

१०. स्वयमसेवक शिक्षकहरुले दफा (९) बमोजिम प्राप्त गर्ने पारिश्रमिकको अतिरिक्त महिनामा एक दिन भैपरि आउने बिदा र एक दिन बिरामी बिदा पाउनेछन् ।
११. भानु नगरपालिकाले खटाएको विद्यालयमा नियमित रूपमा गई तोकिएको अबधि भरी लगनशीलता र इमान्दारिताका साथ शिक्षण गर्ने स्वयमसेवक शिक्षकलाई नगरपालिकाले उक्त अवधिको सेवा प्रमाणित गरी प्रशंसा-पत्र समेत उपलब्ध गराउनेछ ।

#### परिच्छेद ४

#### विविध

- १२ स्वयमसेवक शिक्षक छनोट सूचीकरण अध्यावधिक तथा सिफारिस लगायतका कार्यसम्पादनका लागि आवश्यक स्रोत स्टेशनरी, बैठक भत्ता, खाजा, खाना, उपकरण तथा यातायात खर्च नगरपालिकाको आन्तरिक स्रोतबाट व्यवस्थापन गरिनेछ ।
१३. विद्यालयमा स्वयमसेवक शिक्षक परिचालन कार्यविधि २०७९ मा कुनै संशोधन गर्नुपरेमा नगर कार्यपालिकाले गर्न सक्नेछ ।

अनुसूची १

स्वयमसेवक शिक्षकले दिने निवेदनको ढाँचा

(परिच्छेद २, दफा ४ संग सम्बन्धित)

मिति: २०.....। .....।.....

श्री नगर शिक्षा अधिकारीज्यू

भानु नगरपालिका तनहुँ ।

**विषय: स्वयमसेवक शिक्षकमा सूचीकृत हुन पाउँ ।**

उपर्युक्त सम्बन्धमा भानु नगरपालिकाको मिति २०.....। .....।..... को सूचना बमोजिम म स्वयमसेवक शिक्षकको रूपमा नगरपालिकाले खटाएको जुनसुकै विद्यालयमा पनि शिक्षण गर्न इच्छुक र तयार भई देहायको विवरण सहित यो निवेदन पेश गरेको छु । मलाई नियमानुसार स्वयमसेवक शिक्षकको रूपमा सूचीकृत गरिदिनु हुन अनुरोध गर्दछु ।

**तपशिल**

स्वयमसेवक शिक्षक हुन चाहेको तह: .....

विषय: .....

शैक्षिक योग्यता: .....

**संलग्न कागजातहरू**

- क) नेपाली नागरिकताको प्रमाण पत्रको प्रतिलिपि
- ख) शैक्षिक योग्यता र तालिमका प्रमाणपत्रको प्रतिलिपि
- ग) अध्यापन अनुमति पत्रको प्रतिलिपि
- घ) सेवा अनुभव तथा अन्य कागजातहरू

निवेदकको:

दस्तखत : .....

नामथर : .....

ठेगाना : .....

संपर्क नं : .....

इमेल ठेगाना: .....